

# Kuntatt

## mal-iskola t'ibnek

APRIL - ĠUNJU 2012

### MESSAĠĠ MILL-KAP TAL-ISKOLA

#### Żghażaġh u Żghażaġh fl-Ispirtu

Il-25 ta' Mejju 2012 kważi magħna u kollox huwa mhejji sabiex tiġi ċelebrata t-tieni Festa Komunità. It-tema ta' din is-sena ser tkun Ferrah Anzjan. Kull partecipant fl-iskola ser ikun mistieden iġib anzjan/a miegħu biex ilkoll flimkien niehdu gost bil-programm ta' festa li ser intellgħu bl-ghajjnuna tal-komunitajiet kollha fir-reġjun tal-kulleġġ tagħna. Il-programm ser ikun maqsum fi tnejn: ta' filghodu u ta' filghaxija. Nixtieq niġbed l-attenzjoni li dakinhar l-istudenti għandhom l-iskola u din tispicċa fis-2.30pm bħas-soltu.

Il-programm ta' filghodu jispiċċa sal-ewwel brejk fejn ser ikun hemm il-Fun Run u ż-Zumba. Studenti minn skejjel ohra fil-kulleġġ u minn kulleġġi ohra, flimkien mal-ġenituri huma mistiedna biex jipparteċipaw ukoll. Wara l-brejk ser ikun hemm lezzjonijiet bħas-soltu. Tajjeb li wiehed ikun jaf li d-donazzjonijiet li ser jingabru minn dawn iż-żewġ attivitajiet ser imorru biex iferrħu lill-anzjani li qegħdin fir-residenza San Vinċenz.

Il-qofol tal-programm ser jintlaħaq filghaxija fejn ser jittella' programm mill-aqwa bl-ghajjnuna tal-partecipanti kollha fl-iskola u kif ukoll fil-komunità. Hawnhekk nixtieq nieħu l-okkażjoni biex niringrazzja lil kulhadd, b'mod speċjali lill-kazini tal-baned li għat-tieni darba ser jingħaqdu flimkien, idoqqu marċi ta' xulxin u mhux biss. Kull min ser jattendi għandu żgur japprezza s-sorpriza li thejjiet għal dan il-jum speċjali. L-iskola qed tagħti din l-opportunità biex l-anzjani joħorġu mid-djar tagħhom u jiġu l-iskola flimkien man-neputijiet tagħhom sabiex tkompli tissahħaħ il-komunikazzjoni li diġà teżisti bejniethom. L-entrata hija bla hlas u l-ikel u x-xorb ser ikun preparat mill-iskola u skont il-Healthy Eating Policy. Nistedinkom tiġu u nassigurakom li ser niehdu gost f'ambjent mill-aqwa.

Is-Sur R. Portelli

Kap tal-iskola

1

**Kulleġġ San Benedittu, Sekondarja Subien**

*Shah fl-ispirtu u fil-ħidma*

☎ 21642427 ☎ 21642423

✉ sbc.kirkop.bs@gov.mt

🌐 <http://schoolnet.gov.mt/kulleggsanbenedittubco>

## Inharsu b'Kuragg Lejn il-Futur

Bl-ghajjnuna t'Alla qed noqorbu lejn tmiem sena skolastika ohra ghax, kif jghid il-Malti, iz-zmien jghaddi u ma jistenna lil hadd. U hawn tajjeb nieqfu ftit, nirriflettu u nistaqsu lilna nfusna: X'tghallimt din is-sena? Fejn mort tajjeb u fejn mort hazin? X'nista' nagħmel ahjar fil-futur? Ezerċizzju ta' evalwazzjoni bħal dan ikun ta' gid għal kulhadd, studenti, għalliema u ġenituri halli nkomplu mexjin 'il quddiem. Jekk tkun sinċier miegħek innifsek żgur se ssib xi haġa li tista' tagħmel ahjar u huwa biss meta tagħraf dak li tista' tirrangha li inti tista' timxi 'l quddiem. Li tagħraf il-punti dgħajfin tiegħek ma jfissirx li inti fallejt, anzi jurik li inti għaqli bizżejjed li kapaċi tidentifika n-nuqqasijiet tiegħek. Il-pass li jmiss ikun li tagħmel ftit kuragg u taħdem biex tegħleb dawn id-dghufijiet.

Il-vaganzi tas-sajf jistgħu jkunu żmien fejn nagħrfu fejn morna tajjeb jew le tul is-sena skolastika u nibdew naħdmu sabiex sena ohra mmorru ahjar. Tajjeb li nistrieħu u ngawdu tul il-vaganzi li resqin, izda ma ninsewx li sena skolastika ohra tasal u rridu nkunu mhejjijin halli mmorru ahjar minn din li se tispicċa. Kuragg u awguri għall-eżamijiet lil kulhadd!

Is-Sa C. Pisani Grixti  
Assistenti Kap

## ATTIVITAJIET VARJI FL-ISKOLA



# TAĦDITA DWAR STRUMENTI TRADIZZJONALI MALTIN

Nhar it-Tnejn, 23 t'April, kellna l-opportunità nattendu għal taħdita u esebizzjoni dwar strumenti tradizzjonali Maltin. Ġie jkellimna s-Sur Ruben Żahra li huwa stess idoqq iż-żaqq mal-grupp Nafra.

Fil-fatt iż-żaqq kien wiehed mill-istrumenti tradizzjonali Maltin li rajna dakinhar, mhux biss rajnieh imma smajnieh jindaqq ukoll! Rajna u smajna wkoll iż-żummar, it-tanbur, il-flejguta u ż-żafzafa.

Rajna wkoll diversi filmati u b'hekk rajna u smajna hafna modi differenti ta' kif jindaqqu dawn l-istrumenti. Tgħallimna hafna affarijiet interessanti fosthom li l-ġild taż-żaqq hu magħmul mill-ġild tal-ġidi; li qabel il-plattini tat-tanbur kienu magħmulin mill-ġhotjien tal-bottijiet tal-priserv; li ż-żafzafa għadha tintuża fil-Karnival peress li din tagħmel hoss pjuttost tad-daħk u allura jmur hafna mal-ferħ u l-briju tal-Karnival; li d-disinn li jkun hemm fuq it-tanbur jissejjaħ tberfil u li sa ftit ilu konna għadna wkoll narawh fuq ix-xarabanks tagħna u li f'hafna pajjiżi ż-żummar hi assoċjata mat-tfal.

Tassew hadna gost u tgħallimna hafna affarijiet interessanti. Ġejna murija wkoll kif nistgħu nagħmlu bedbut u żafzafa minn affarijiet sempliċi u li ma jiswewx flus!

Joel Dimech

Klassi 1.3



## ĠITA SKOLASTIKA ĠEWWA RUMA

X'sodisfazzjon thoss hekk kif tisma' lill-istudenti jghidu, 'Kemm hadna gost...ejja nerġgħu mmorru...kemm nixtieq nibqa' hawn...xi ġmiel ta' post!' Dan kollu jikkonferma kemm il-ġita li organizza d-Dipartiment tat-Taljan ġewwa Ruma għall-vaganzi tal-

Ghid kienet suċċess. Xhin ilmaħna l-espressjonijiet fuq l-uċuħ tal-istudenti, mill-ewwel insejna l-hin kollu li qattajna nippreparaw b'reqqa l-programm ta' din il-mawra.

Ahna l-għalliema għamilna l-almu tagħna biex nippreparaw sal-anqas dettall u nisfruttaw kull mument f'Ruma. Għalhekk, f'erbat ijiem irnexxielna nżuru ammont konsiderevoli ta' postijiet: il-Kolossew, il-funtana ta' Trevi, l-Altare della Patria, Piazza Navona, Piazza di Spagna, Villa Borghese u l-Bioparco, il-Vatikan u l-Cappella Sistina. Saħansitra hriġna anke mill-Belt ta' Ruma u żorna Tivoli fejn tinsab ukoll Villa d'Este fejn stajna nammiraw spettaklu kbir ta' funtani u ilmijiet.



Din il-ġita kienet ta' benefiċċju kemm għall-istudenti kif ukoll għalina l-għalliema. Tgħallimna napprezzaw kull mument li għixna flimkien. Bejnietna kibret l-għaqda u sirna qisna familja waħda. Apparti hekk, l-istudenti kellhom l-opportunità

jużaw il-lingwa Taljana biex jikkomunikaw, jgħixu u jitgħallmu mit-tradizzjonijiet lokali. L-iżjed haġa li laqtet lilna l-għalliema matul din l-esperjenza kienet kemm l-istudenti mmaturaw għax tgħallmu jkunu indipendenti f'dawk il-jiem. Rawmu fihom valur ikbar ta' hbiberija u rispett lejn xulxin. Kienu erbat ijiem illi hallew xi haġa pożittiva f'kull wieħed u waħda minna.

Wahda mit-temi li bħalissa qiegħda fuq fomm diversi nies u gvernijiet hi dik tax-xogħol. Kulhadd jaf in-numru dejjem jiżded tal-qgħad speċjalment fost iż-żgħażaġh f'numru ta' pajjiżi ġirien tagħna. Qed tinħass dejjem iżjed l-importanza li ż-żgħażaġh tagħna jkunu ppreparati għad-dinja tax-xogħol u li din it-tema tkun integrata sew fil-kurrikulu ta' kull student.

Fil-kulleġġ tagħna, fuq din it-tema hemm programm shiħ li jinfirex mill-klassijiet tal-primarja u jibqa tiela' sal-aħħar sena tas-sekondarja. Attività prinċipali hi l-Job Exposure offruta lill-istudenti tar-Raba' Sena. Din is-sena kienet mifruxa fuq ġimagħtejn f'nofs April. Intgħażel dan iż-żmien biex ikunu kibru f'it, ikun hemm żmien biex l-istudenti jithejjew tajjeb, it-temp ikun aħjar u min-naħa l-oħra l-istudenti ma jkunux daqshekk magħfusin bl-eżamijiet u studju. B'kollox hađu sehem madwar 43 intrapriża li jvarjaw minn fabbriki għal- hwienet, minn servizzi fil-komunità għal-*media*. Kull intrapriża kellha tiffirma kuntratt u sar *risk assessment* f'kull post fejn marru l-istudenti. L-istudenti ntabu juru l-preferenzi tagħhom. Saru laqgħat kemm għall-ġenituri kif ukoll għall-istudenti. L-għalliema tal-*guidance* daru klassi klassi biex ihejjuhom għal din l-esperjenza. Kull student ingħata *log-book* li kellu jservi kemm ta' għodda biex l-istudenti jirriflettu fuq dak li jkunu għaddejjin minnu kif ukoll biex l-impreduturi jagħtu *feedback* lill-istudent fuqu nnifsu. Matul il-ġimgha esperjenza l-għalliema tal-*guidance*, flimkien mal-*career trainee advisor*, żaru kull post tax-xogħol kemm biex jagħtu s-sapport lill-istudenti kif ukoll biex jaraw li kollox sejjer sew. Il-kummenti tal-impreduturi fuq l-istudenti tagħna kienu

tajbin u inkoraġġanti ferm. Il-maġġoranza qalu li kienu puntwali u wrew inizjattiva u x-xewqa li jitgħallmu, obdew ir-regoli tal-post u kienu edukati. Dan kien ukoll rifless fil-kummenti li kitbulhom fuq il-*log-books*.

Il-ħidma tad-Dipartiment tal-Guidance ma tiqafx hawn għaliex fl-aħħar tas-sena skolastika nitolbu lill-istudenti tat-Tielet Sena sabiex jagħtu l-preferenzi tagħhom biex fis-sajf ikunu jistgħu jsiru l-kuntatti u jinstabu x-xogħlijiet.

Is-Sur M. Cassar

Għalliema tal-Guidance

## LOGĦBA?

Hafna drabi nqisu kollox xejn mhu xejn mingħajr ma nirrealizzaw li ta' kuljum qed nagħmlu użu minn invenzjonijiet ġenjali li jagħmlu l-ħajja tagħna aktar komda u effiċjenti. Dan kien il-messaġġ tar-rappreżentazzjoni li ttellgħet din is-sena fl-okkazzjoni ta' Jum iċ-Ċelebrazzjoni li saret nhar l-20 t'April.

Il-komunikazzjoni hija parti minna llum u ma nistgħux nimmaginaw lilna nfusna mingħajr ma nċemplu lil xulxin, nibagħtu messaġġ qasir jew *email* u aktar minn hekk, *video chatting* jew *conferencing*. Dawn saru parti minn ħajjitna u ma nistgħux nimmaginaw lilna nfusna mingħajrhom. Fil-fatt, lura fiż-żmien, kien hemm problemi kbar ta' nuqqas ta' komunikazzjoni effettiva tant li wasslet saħansitra biex taffettwa l-ħajja ta' hafna nies.

L-istorja, fuq skript tal-Assistent Kap, is-Sur Raymond Muscat, teħodna lura fi żmien il-Griegi fejn ir-re Diomedes kien fuq ix-xwiek jistenna xi aħbar dwar il-gwerra li kienet għaddejja f'art imbiegħda. Messaġġ li dam għaxart ijiem biex jasal. U hawn naraw messaġġiera li bdew jipproponu mezzi differenti ta' komunikazzjoni li għar-re kienu xi ħaġa ta' barra minn hawn. Fl-aħħar, il-kap tal-ħassieba, Soterius, kellu jagħti verdett finali dwar liema hu l-aħjar mezz ta' komunikazzjoni, u wara diskors meqjus, issuġġerixxa li dan għandu jkun l-*ismartphone*.

Animata b'kor, b'botti helwin li nisslu daħka fost l-udjenza u kast verament tajjeb, l-istudenti rnexxielhom iwasslu l-messaġġ bl-aħjar mod possibbli. Nota pożittiva hafna li harġet minn din ir-rappreżentazzjoni hi li wara li saru diversi awdizzjonijiet, ġew magħzula artisti li għadhom żgħar, imma bla dubju ta' xejn urew kapaċitajiet kbar. Dan jawgura tajjeb hafna għas-snin li ġejjin.



Memorji indimentikabbli li qasmu flimkien grupp sabih ta' studenti mill-Hames Sena li attendew għall-*weekend live-in* bejn il-Ġimgħa 24 sal-Hadd 26 ta' Frar 2012, fil-YTC Bungalow il-Buskett, bil-għan li jgawdu ftit tal-ġranet flimkien qabel itemmu l-vjaġġ ta' hames snin fl-iskola sekondarja.

Għal sena oħra spikka hafna l-entuzjażmu, l-enerġija u s-simpatija fost dawn l-istudenti magħzula, bhala rikonoxximent tal-imġiba eżemplari tagħhom matul is-sena skolastika. Il-preparamenti laħqu l-qofol tagħhom kmieni l-Ġimgħa filgħodu, malli l-istudenti dehru jaslu l-iskola eċċitati, iġorru warajhom bagalji u basktijiet ta' kull daqs, lewn u għamla, li tant kienu mimlija, li kienu qishom se jixpakkaw biex l-istudenti żgur ma jinsew xejn warajhom.

Hekk kif il-qanpiena mmarkat is-sagħtejn u nofs, l-istudenti bdew jingabru hdejn l-uffiċċju tal-*Health and Safety*, biex jiġbru l-bagalji, tittiehed l-attendenza u jippreparaw biex jitolqu. Wara li l-istudenti nqasmu fi gruppi, ingħataw *T-shirt* ikkukurit tal-grupp u hađu xi ritratti ta' tifikira, bdew mexjin għat-trasport biex jibdeu il-vjaġġ lejn il-Buskett.

Mal-wasla tagħhom fil-*bungalow* l-istudenti ngħataw il-hin jiffamiljarizzaw ruhhom mal-post, jagħzlu l-kamra tagħhom u jiddedikaw ftit mumentu flimkien fi gruppi, qabel ingħata bidu għall-programm imħejji. Matul dawn il-jumejn ta' *live-in*, kienu bosta l-attivitajiet, fosthom *night hike*, *abseiling*, *team building*, loġhob interattiv, *treasure hunt* madwar l-Imdina, kif ukoll quddiesa speċjali ċelebrata minn Fr Glen Buhagiar, Direttur

....ikompli f' paġna 9



# KALENDARJU UFFIĊJALI

## Mejju 2012

11	Taħdita għall-ġenituri – Is-Sigurtà fuq l-Internet
11	Parteċipazzjoni f'Festa Ħandaq (studenti tat-2.5, 2.6, 2.7, 2.8)
11	Harġa edukattiva ETC – (studenti tal-Business Studies <i>option</i> tar-4 Sena)
14	Assessjar ta' studenti bi bżonnijiet speċjali tar-4 Sena għall-eżamijiet tas-SEC
14 - 18	Programm dwar Fire Awareness – Protezzjoni Ċivili Ħal Far - studenti tal-5.8 u 5.9
15	Casual Green Day
15	Lezzjoni tal-Għawm – Kumless Ta' Qali (studenti PE <i>option</i> tar-4 Sena JL u AS)
16	Sports Day mal-anzjani – Kumless Sportiv Paola (studenti tat-3 Sena tal-Istudji Soċjali u European Studies <i>option</i> - Proġett EuroSkola)
17	Ftuħ Uffiċjali tal-Kumless Sportiv San Benedittu
17	Żjara għand l-Ambaxxatur Spanjol (studenti tal-Ispanjol tal-1 u t-2 Sena)
17	COH
21	Antibullying Awareness - Taħdita għall-istudenti tat- 3.5 u 3.6
22	Taħdita għall-ġenituri u studenti tar-4 Sena – Planning Ahead Ċerimonja tal-Job Exposure
22	Ċerimonja tal-Job Exposure
23, 24, 25, 28, 29	Trade Tasters – ETC (studenti tal-5.7, 5.8 u 5.9)
25	Festa Komunità
28	Taħdita għall-ġenituri tal-istudenti tas-6 Sena Primarja dwar it-tranzizzjoni
30	SDP għall-għalliema (ġurnata shiħa) - L-istudenti ma jkollhomx skola

## Ġunju 2012

1	Bidu tan-nofstanhari
4	Laqgħa bejn l-SMT, l-għalliema tal-Guidance u l-Counsellor
7	Vaganza Pubblika
12 - 27	Eżamijiet Annwali
26	Jum iċ-Ċelebrazzjoni għall-istudenti tal-5 Sena
28 - 30	Korrezzjoni tal-karti tal-eżamijiet u dħul tal-marki
29	Vaganza Pubblika



## Lulju 2012

1 - 6	Korrezzjoni tal-karti tal-eżamijiet u dħul tal-marki
9, 10, 11	Inset
12	Bidu tal-vaganzi tas-sajf

N.B. Il-programm jista' jinbidel matul is-sena skolastika skont il-hteġa.

### ...ikompli minn paġna 7

Spiritwali tal-iskola. Il-preparamenti kollha meħtieġa biex attività bħal din setgħet tkun possibbli, saru b'kordinazzjoni kontinwa bejn numru ta' għalliema, li b'dedikazzjoni, b'impenn u bi mhabba shiha li għandhom lejn l-istudenti, għażlu li joffru l-hin u l-enerġija tagħhom, b'mod volontarju. Apparti l-attivitajiet varji mmirati biex l-istudenti jsahħu aktar ir-relazzjoni ta' hbiberija u jiskopru dawk l-elementi komuni u diversi ta' bejniethom, fil-kċina ma naqsux il-preparamenti kontinwi ta' ikel li jorbot mal-linji gwida tal-*healthy eating policy* imhaddna fl-iskola, u li fl-istess hin jirrispetta l-gosti varji tal-istudenti. L-istudenti kienu normalment jibdew il-gurnata kmieni b'kolazzjon frisk u bnin, jidhlu lura fil-*bungalow* mill-attivitajiet ta' filgħodu għall-ikla ta' nofsinhar, ikomplu bi programm ta' attivitajiet oħra sa hin it-te u jissuktaw b'aktar attivitajiet u logħob sa tard filgħaxija, wara l-hin tal-ikel.

Il-fatt li kienu ffurmati gruppi żgħar għen sabiex jinholq dak l-element ta' sfida, kompetizzjoni u impenn bejn l-istudenti fl-attivitajiet kollha li għalihom ipparteċipaw. Il-harsa fuq wiċċ l-istudenti fil-hin tat-tluq mill-Buskett kienet tirrifletti l-għaqda li l-istudenti u l-għalliema rnexxielhom jibnu kif ukoll id-diqa tal-firda.

Is-Sa R. Zammit

Għalliema tal-Health & Safety



# VAGANZA AVVENTURUŻA FL-INGILTERRA




Din is-sena għall-vaganzi tal-Ghid mort avventura fl-Ingilterra. Mort għal disat ijiem mal-għalliema tal-PE u tal-Health and Safety flimkien ma' xi tfal oħra. Fil-lejl ta' qabel ma tlaqna ma stajtx norqod bl-eċċitament u fis-sagħtejn ta' filgħodu kont digà qomt. Fis-sitta ta' filgħodu Itqajna l-ajruport. Domna madwar tliet sigħat sejrjn. Kulhadd kien herqan biex jasal u biex nibdew l-avventura tagħna ġewwa l-Ingilterra.

Qgħadna go ċentru tal-PGL ġewwa Liddington. Xhin wasalna poġġejna l-bagalji gol-kmamar u l-*instructors* tal-PGL ġabruna biex jagħtuna l-istruzzjonijiet f'każ ta' nar. Wara wrewna fejn se noqogħdu u fejn se nieklu. Għalkemm l-ikel li kellna qatt ma kien l-istess dejjem kien tajjeb!

Kull filgħodu konna nqumu entużjasti biex nagħmlu l-attivitajiet. Kull attività li għamilna kienet avventura u ta' sfida. Il-ġranet kienu mimlija daqs bajda u ma kellna l-ebda mument ta' dwejjjaq. L-aktar li għoġbuni kienu l-*giant swing*, *aeroball* u *zip wire*. L-izjed waħda li hassejtni eċċitat fiha kienet l-*abseiling* għaliex kienet l-ewwel attività. Praspura li ġrat kienet waqt li konna *raft building*. Sakemm nizzilna ċ-ċattra gol-ilma kollox kien sew iżda xhin nizlu t-tfal l-oħra bdejna nwaqqghu lil xulxin u xhin waqajna fl-ilma konna ser niffriżaw daqs kemm kien kiesaħ. Biex tgħaxxaqha s-swaba' ta' jdejja lanqas stajt inċaqlaqhom bil-kesha.

F'dawn il-ftit jiem tgħallimna wkoll kif inrabbu l-kunfidenza fina nfusna, kif naħdmu go grupp u nissapportjaw lil xulxin. Tgħallimna wkoll kif insolvu l-problemi li jistgħu jinqalghu.



Imbagħad kellna ġurnata differenti fejn hrignu mill-PGL u morna nixtru minn Oxford u wara bqajna sejr in il-Cotswolds Wildlife Park. Dan il-park fih hafna speċi ta' annimali differenti fosthom



għasafar, iljuni, żebri u rettili. Din il-vaganza se tibqa' dejjem ittimbrata f' moħħi u mhu se ninsieha qatt.

Miguel Sacco

Klassi 2.1

## SPORTS DAYS FL-ISKOLA



F'ġurnata sabiħa fix-xahar ta' April saret l-ewwel Sports

Day għall-istudenti tat-Tielet u tar-Raba' Sena, waqt li f'Mejju saret tal-Ewwel u tat-Tieni Sena.

Kien hemm attendenza sabiħa, fejn il-kompetizzjoni bejn il-klassijiet ma naqsitx.

Fost l-attivitajiet li kien hemm sehem fihom it-tfal kien hemm l-atletika, il-basketbol,

...ikompli f' paġna 13

## META SER TISPIĊĊA L-ISKOLA?

Meta xi hadd jispicċa mill-iskola obbligatorja (ta' sittax-il sena) ma jfissirx li spicċa jitghallem. Anzi, hafna jafu li nibqgħu nitghallmu sa ma mmutu...min jitghallem bl-izbalji tiegħu stess, min mill-izbalji ta' haddiehor, min jitghallem minn xi parir ta' habib ta' veru u tant modi oħrajn. Dan ifisser li l-mod ta' kif wiehed jitghallem meta jkun adult mhux bħal meta wiehed ikun żgħir fuq il-bankijiet tal-iskola.

L-ewwel nett, l-adulti li jiddeċiedu li jattendu mqar xi kors qasir, jagħmlu dan fuq għażla tagħhom. Hadd ma jibqa' jgiegħlek titghallem bilfors. Dawn il-persuni għaqlin indunaw li taf kemm taf, fid-dinja tal-lum qatt mhu biżżejjed.

Id-Direttorat għat-Tagħlim Tul il-Hajja, bħal hafna istituzzjonijiet oħrajn fosthom l-MCAST, ETC, ITS u tant oħrajn, joffri korsijiet lill-adulti f'ċentri mifruxa ma' Malta u Għawdex. Anke fin-naħa t'isfel ta' Malta, inkluż f'hafna mill-kunsilli lokali u anke fil-Kulleġġ San Benedittu f'Hal Kirkop!

Din is-sena 2011-12 fiċ-Ċentru ta' San Benedittu rreġistraw kważi 400 adult li għażlu sugġetti fosthom, *Aerobics/Keepfit*, żfin *Ballroom* u *Latin American*, korsijiet bażiċi fil-kompjuter u korsijiet aktar avvanzati bħall-ECDL, korsijiet fl-Ingliż, Malti u Matematika u anke f'xi strumenti mużikali fost oħrajn.

Il-ħsieb hu li dan iċ-Ċentru ta' San Benedittu joffri firxa aktar wiesgħa ta' korsijiet is-sena d-dieħla. Però dan jiddependi minn kemm japplikaw edukaturi tal-adulti (għalliema) u aktar u aktar jekk japplikawx adulti biżżejjed sabiex jinfethu dawn il-klassijiet. Normalment il-klassijiet isiru filgħaxija wara l-hinijiet normali tax-xogħol, sabiex wiehed ikun jista' jattendi b'anqas xkiel. Dawn il-korsijiet mhux ta' kuljum, imma darba jew l-aktar darbtejn fil-gimgha. Normalment il-korsijiet jibdew f'Ottubru ta' kull sena. Uħud jispicċaw f'Jannar u korsijiet oħrajn jintemmu f'Mejju. Hafna minn dawn il-korsijiet iwasslu wkoll għall-kwalifika fis-sugġett. Barra minn hekk, peress li dawn il-korsijiet huma ssussidjati mill-Ministeru tal-Edukazzjoni, il-prezz tagħhom huwa baxx hafna u wħud mill-korsijiet huma saħansitra bla ħlas.

Nissuggerilkom tkellmuh halli tghidulu liema suggetti jinteressawkom halli b'hekk hu jkun jista' jippjana. Tistghu tikkuntattjawh direttament fuq [sbc.kirkop.bs@gov.mt](mailto:sbc.kirkop.bs@gov.mt) jew fuq wiehed minn dawn in-numri: 21642427/ 21642430.

Naghlaq billi nghidilkom li kollox jistghu jehdulek fil-hajja izda dak li tkun tghallimt matul hajtek ma jista' johodhulek hadd!

Nittamaw li narawk f'xi wiehed mill-korsijiet li ser ikunu offruti minn Ottubru li gej. Biex ikollok hjiel tat-tip ta' korsijiet li noffru tista' zzur il-websajt: [www.eveningcourses.gov.mt](http://www.eveningcourses.gov.mt)

Tislijiet,

Is-Sur V. Galea

Service Manager (Tagħlim Tul il-Hajja)

...ikompli minn paġna 11



il-futsal, il-hendbol, il-volibol u t-tug of war. L-iktar attività fizika li gibdet interess, bhal kull sena kienet dik tal-*istrongest man*. Tifel li kien qed jirrapprezenta kull klassi, ghamel hiltu kollha biex jakkwista l-punti għall-klassi rispettiva tiegħu. Fl-aħhar tal-ġurnata ngabru t-tfal kollha f'daqqa. Għalkemm kienu għajjenin, kollha kellhom tbissima fuq fommhom, waqt li kienu qed jistennew lill-għalliema tagħhom jagħtulhom ir-rizultat ta' kif marru matul il-ġurnata. Grazzi tmur lil SMT, lill-għalliema u lil-LSAs kollha li għenu f'din il-ġurnata u lill-għalliema tal-P.E. li kkordinaw dan l-avveniment tant mistenni kull sena.

Is-Sur R. Baldacchino

Għalliem tal-PE

# ŻJARA FIĊ-ĊENTRU ĊIVIKU TAL-ANZJANI TAS-SIĠĠIEWI

Nhar il-Hamis, 22 ta' Marzu 2012, jien flimkien mal-grupp tal-istudenti tal-proġett Euroskola għamilna żjara fiċ-Ċentru Ċiviku tas-Siġġiewi. Xhin wasalna laqgħuna b'mod tajjeb speċjalment il-*carers* u l-anzjani. Bħala ambjent ta' post huwa vera sabiħ u spazjuż. Rajna hafna mill-anzjani jagħmlu xi krafts tradizzjonali. Wara li offrewlna ilma u *orange juice* qgħadna nagħmlu naqra *stretching exercises* mal-anzjani u wkoll qgħadna ngħinu lill-*carers* biex iqassmu t-tè. Wara għamilnielhom logħba tombla. Dawn l-anzjani tassew hađu gost għaliex kien hemm min kien lest biex jieħu hsiebhom u jagħti kashom. L-iskop taċ-Ċentru Ċiviku hu biex



jilqa' l-anzjani biex qatt ma jhossuhom wahedhom u dan huwa wiehed mill-prinċipji li tgħallimna f'dan il-proġett li għamilna u b'hekk jibqgħu attivi fis-soċjetà.

Julian Izzo  
Klassi 3.3



# ĠUNJU 2012 TIME TABLE - EŻAMIJIET ANNWALI

Ġurnata	Sessjoni	Form 1	Form 2	Form 3	Form 4
12/6/2012	1	M'hemmx Eżami	M'hemmx Eżami	M'hemmx Eżami	Orali
	2				
13/6/2012	1	Matematika	Ingliz	Malti	Lingwi (ir-4 sena)
	2	Xjenza	Religjon	Storja (General u Option)	Studji Soċjali (General u Option)
14/6/2012	1	Ingliz	Lingwi	Matematika	Malti
	2	Religjon	Ġografija	Studji Soċjali (General u Option)	Storja (General u Option)
15/6/2012	1	Lingwi	Malti	Ingliz	BS / Bijoloġija
	2	Studji Soċjali	Xjenza	Religjon	ICT
18/6/2012	1	Ġografija	Storja	GC	Lingwi (it-2 sena)
	2	M'hemmx Eżami	Studji Soċjali	ICT	Fizika
19/6/2012	1	M'hemmx Eżami	M'hemmx Eżami	Bijoloġija / D&T/ Studji Ewropej	Kimika / D&T/ Studji Ewropej
	2			PE	Studji tal- Kompjuter
20/6/2012	1	Orali	Orali	M'hemmx Eżami	M'hemmx Eżami
	2				
21/6/2012	1	M'hemmx Eżami	M'hemmx Eżami	Kimika /BS	Letteratura Ingliza
	2			Studji tal- Kompjuter	HE
22/6/2012	1	Malti	HE / GC	Lingwi (it-3 sena)	Matematika
	2	Storja	ICT	Ġografija (General u Option)	Religjon
25/6/2012	1	HE / GC	Matematika	Lingwi (l-1 sena)	Ingliz
	2	ICT	M'hemmx Eżami	Fizika	Ġografija (General u Option)
26/6/2012	1	M'hemmx Eżami	M'hemmx Eżami	Orali	M'hemmx Eżami
	2				
27/6/2012	1	D&T	D&T	HE	GC
	2	M'hemmx Eżami	M'hemmx Eżami	M'hemmx Eżami	PE

Taqsir tal-kliem - BS (*Business Studies*); D&T (*Design & Technology*); GC (*Graphical Communication*); PE (*Physical Education*); HE (*Home Economics*);

**N.B.** L-ewwel sessjoni DEJJEM tibda fit-8:00am waqt li t-tieni sessjoni DEJJEM tibda fl-10:30am. Il-brejk ikun fl-10:00am hlief meta jkun hemm eżami ta' siegħa u nofs. It-trasport lura d-dar ikun f'12:15pm.



# Festa Komunita' 2012

fil-Kulleġġ San Benedittu Sekondarja Subien  
f'Hal Kirkop

Il-Ġimgħa 25 ta' Mejju 2012  
mis-7pm sal-10.30pm

**Fis-7.30pm jibdwew il-marċi mill-baned tal-lokalitajiet**

**Ikun hawn ukoll:**

**Dawriet bil-ferrovija mal-madwar**

**Serata ta' żfin u kant**

**Logħob għal kulhadd**

**Face painting**

**Bejgħ ta' kotba u pjanti**

**Stands ta' ikel u xorb**

**Ser ikun hemm ukoll SORPRIŻA**

**fl-aħħar tas-serata**

**Tanima l-lejla Gracey Darmanin**

**DHUL B'XEJN**



**Bord Editorjali:**

Assistenti Kap: *C. Pisani Grixti*

Disinn: *A. Galea*

Fotografu: *D. Bezzina*

Issettjar: *A. M. Zammit*

Qari tal-Provi: *L. Deguara, W. Incorvaja*

*S. J. Polidano u C. Tanti*

Tradutturi: *D. Bezzina u P. Sacco*

Stampar: *C. Cassar*